

# म.प्र. विकास की दृष्टि से आदर्श राज्य- गडकरी

## प्रदेश के बजट का ४५ प्रतिशत गरीबों की कल्याणकारी योजनाओं पर होगा खर्च

रीवा, १३ जनवरी (ए)। भारतीय जनता पार्टी के राष्ट्रीय अध्यक्ष नितिन गडकरी ने कहा है कि मध्यप्रदेश विकास की दृष्टि से देश का आदर्श राज्य है। उन्होंने कहा कि मध्यप्रदेश ने गरीबों के हित में विकास योजनाओं के क्रियान्वयन में देश के सामने एक मिसाल पेश की है। वे आज रीवा में प्रदेश के पहले जिला स्तरीय अंत्योदय मेले का शुभारंभ कर रहे थे।

इस अवसर पर मुख्यमंत्री शिवराज सिंह चौहान ने कहा कि प्रदेश में गरीबों की ४५ प्रतिशत आबादी को देखते हुए तय किया गया है कि बजट की ४५ प्रतिशत राशि गरीबी उन्मूलन योजनाओं पर खर्च की जाएगी। उन्होंने कहा कि गरीब हितग्राहियों को विकास और कल्याणकारी योजनाओं का लाभ देने के लिए प्रत्येक जिले में

अंत्योदय मेले आयोजित किए जाएंगे। उन्होंने कहा विकास योजनाओं का लाभ वंचित वर्गों को घर-घर पहुंचाया जाएगा।



रीवा के अंत्योदय मेले में भाजपा के राष्ट्रीय अध्यक्ष नितिन गडकरी एक हितग्राही को सहायता प्रदान करते हुए।

भाजपा के राष्ट्रीय अध्यक्ष नितिन गडकरी ने राज्य सरकार की गरीबोन्मुखी नीतियों और योजनाओं की सराहना करते हुए कहा कि लोकसेवा, सुशासन और विकास भविष्य की राजनीति तय करेंगे। मध्यप्रदेश ने शिवराज सिंह के नेतृत्व में इस दिशा में सराहनीय शुरुआत की है। भ्रष्टाचार, गरीबी और भुखमरी अंत्योदय के दर्शन से ही दूर होगी। उन्होंने कहा कि मध्यप्रदेश देश के उन गिने-चुने राज्यों में है जहां किसानों को तीन प्रतिशत ब्याज दर पर कर्ज सुविधा उपलब्ध कराई जा रही है। उन्होंने कहा कि मध्यप्रदेश में साफ-सुथरा प्रशासन है। अंत्योदय मेले में ५६ हजार हितग्राहियों को २० करोड़ ३८ लाख रुपए की सहायता राशि वितरित की गई।